



MALTA

QORTI TAL-APPELL
(Kompetenza Inferjuri)

ONOR. IMHALLEF
LAWRENCE MINTOFF

Seduta tal-4 ta' Novembru, 2020

Appell Inferjuri Numru 115/2018LM

Pauline Abela bin-numru tal-karta tal-identità 159050(M)
(“*I-appellata*”)

vs.

Bank of Valletta p.l.c. (C 2833)
(“*is-soċjetà appellanta*”)

Il-Qorti,

Preliminari

1. Dan huwa appell magħmul mis-socjetà intimata **Bank of Valletta p.l.c.** [minn issa ‘l quddiem “is-soċjetà appellanta”] mid-deċiżjoni mogħtija fit-12 ta’ Settembru, 2018, fil-każ numru 012/2017 u bl-okkju premess [minn issa ‘l

quddiem “id-deċiżjoni appellata”), mill-Arbitru għas-Servizzi Finanzjarji [minn issa ’I quddiem “l-Arbitru”), li permezz tagħha ddeċieda dwar l-ilment tar-rikorrenti **Pauline Abela (K.I. numru 159050M)** [minn issa ’I quddiem “l-appellata”] billi *ai termini* tal-paragrafu (iv) tas-subinċiż 26(3)(c) tal-Kap. 555 tal-Liġijiet ta’ Malta ordna lis-soċjetà appellanta sabiex tħallas lill-appellata s-somma ta’ sitt elef tliet mijja u tmienja u erbgħin Euro u wieħed u sebgħin čenteżmu (€6,384.71), bl-imgħaxijiet legali mid-data li fiha l-appellata ippreżentat l-ilment tagħha quddiemu, sad-data tal-pagament effettiv u bl-ispejjeż kontra l-istess soċjetà appellanta.

Fatti

2. Il-fatti ta’ dan il-każ huma kważi kollha identiči għal dak tal-appell deċiż minn din il-Qorti, kif diversament preseduta, fis-16 ta’ Dicembru, 2019, fl-ismijiet **Finco Treasury Management Limited** għall-kont u beneficiċju tal-Provinċjal Maltija tal-Agostinjani et vs. La Valette Funds SICAV p.l.c. et (Appell numru 23/2018).

3. Għandu jingħad li fil-każ odjern l-appellata kienet aċċettat l-offerta tas-soċjetà appellanta fis-27 ta’ Ġunju, 2011, skont kif jirriżulta mill-kopja tal-*Form of Acceptance and Transfer* esebita a fol. 16 tal-atti, sabiex b’hekk hija kienet intitolata għall-ħlas tas-somma ta’ €11,969.01 (ħdax-il elf disa’ mijja u disgħha u sittin Euro u čenteżmu). Dan filwaqt li hija ngħatat *dividend payments* fis-somma ta’ sitt mijja u dsatax-il Euro u tnejn u disgħin čenteżmu (€619.92) wara li hija kienet investiet is-somma ta’ €18,937.64 (tmintax-il elf disgħha mijja u

sebgħha u tletin Euro u erbgħha u sittin ċenteżmu) fil-fond magħruf bħala *La Vallette Multi Manager Property Fund* [minn issa 'I quddiem "LVMMPF"], kif jirriżulta mill-kopja tal-*Contract Note a fol.* 14 esebita fl-atti.

Mertu

4. L-appellata intavolat proċeduri quddiem l-Arbitru fl-10 ta' Jannar, 2017, kontra s-soċjetà appellanta permezz tal-preżentata ta' ilment fejn filwaqt li rrilevat li hija kienet investiet fil-LVMMPF, iddikjarat li hija aċċettat l-offerta tas-soċjetà appellanta li tirċievi 75% tas-somma li hija kienet investiet għaliex beżgħet li titlef kollox u anki għaliex il-proċeduri fil-Qorti kienu jirrikjedu bosta spejjeż u tul ta' żmien. Sostniet li hija ġiet ingannata bil-bejgħ tal-prodott li saħansitra seħħi wara li kien għalaq.
5. Is-soċjetà appellanta wieġbet għall-ilment billi eċċepiet is-segwenti: preliminarjament (a) l-Arbitru ma kellux il-kompetenza skont il-ligi sabiex jieħu deċiżjoni fir-rigward tal-kuntratt ta' transazzjoni bejn il-partijiet; (b) l-Arbitru ma kellux jieħu konjizzjoni tal-ilment *ai termini* tal-para. (c) tas-subartikolu 21(2) tal-Kap. 555 tal-Liġijiet ta' Malta peress li kienet seħħet transazzjoni; (c) l-Arbitru ma setax jieħu konjizzjoni tal-każ stante li huwa kellu s-setgħha li jittratta biss ilmenti mressqa minn "klijenti eligibbli"; (d) hija ma kinitx il-leġittimu kontradittur; (e) l-appellata kienet biegħet u ttrasferiet id-drittijiet kollha tagħha, anki dawk litigużi lis-soċjetà appellanta; (f) il-preskrizzjoni a tenur tal-artikolu 1222 u tal-artikolu 2153 tal-Kap. 16 tal-Liġijiet ta' Malta; (g) l-appellata ma kienet irċeviet l-ebda parir mingħandha, u l-istruzzjonijiet kienet

tathom fuq baži ta' *execution only*; (g) l-appellata kellha tiċċara dak allegat minnha li l-prodott kien magħluq f'Jannar tal-istess sena; (ħ) hija ma kienet bl-ebda mod responsab bli għall-ħlas ta' danni jew xort'oħra lill-appellata għal xi aġir allegatament illegali da parti tagħha; (ħ) l-ispejjeż tal-proċedura kellhom jitħallsu mill-appellata.

Id-Deċiżjoni Appellata

6. L-Arbitru wasal għad-deċiżjoni appellata wara li għamel is-segwenti konsiderazzjonijiet rilevanti għall-appell odjern:

“Eċċezzjonijiet Preliminari

Eċċezzjonijiet dwar ġurisdizzjoni

Il-provdit tur tas-servizz qajjem tlett eċċezzjonijiet dwar il-kompetenza fis-sens li l-Arbitru m'għandux jisma' dan il-każ għaliex m'għandux il-kompetenza taħt il-liġi li jiddeċiedi dwar kuntratt ta' transazzjoni bejn il-partijiet li saret res judicata liema kwistjoni tista' titqajjem biss quddiem il-Prim' Awla tal-Qorti Ċivili b'mod esklussiv; li għalhekk l-ilment huwa wieħed frivolu u vessatorju ai termini tal-Artikolu 21(2)(c) tal-Kap. 555 u fil-konfront tal-BOV l-ilmentatriċi mhix 'klijent eligibbli'.

L-Arbitru ser jittratta dawn it-tlett eċċezzjonijiet flimkien.

L-Arbitru għas-Servizzi Finanzjarji ġie mwaqqaf permezz tal-Att XVI tal-2016 (Kap. 555 tal-Liġijiet ta' Malta) li stabbilixxa l-kompetenza tiegħu. Għalhekk, il-kompetenza tal-Arbitru ma tiddependix fuq ir-rieda jew ix-xewqa tal-partijiet jew il-materja li dwarha jigi mitlub jiddeċiedi, iżda hija stabbilita fuq kriterji oġġettivi li l-legiżlatur deherlu li għandu jistabbilixxi.

Skont il-Kap. 555 tal-Liġijiet ta' Malta, (fn. 18 Art. 21(1)(b) tal-Kap. 555) l-Arbitru għandu l-kompetenza li ‘jisma’ lmenti skont il-funzjonijiet tiegħu taħt l-Artikolu 19 (1) fir-rigward tal-imġiba ta' provditur tas-servizzi finanzjarji. M'hemm l-ebda kwalifika dwar il-materja tal-ilment u l-Arbitru jista' jisma' kwalunkwe ilment imressaq minn klijent eligibbli kontra provditur tas-servizzi finanzjarji dejjem fil-limiti tal-istess Att.

Dan huwa imsaħħaħ minn dak li hemm provdut fl-Artikolu 19 (1) fejn il-funzjoni primarja tal-Arbitru hija deskritta bħala dik li ‘jitratta lmenti mressqa minn klijenti eligibbli.’ L-istess, m’hemm l-ebda limitazzjoni xi jkun l-ilment imressaq sakemm jaqa’ fil-parametri tal-istess Kap. 555.

Għalhekk, it-test tal-kompetenza huwa li min iressaq l-ilment irid ikun ‘klijent eligibbli’ u kontra min jitressaq l-ilment irid ikun ‘provđit tas-servizzi finanzjarji’ skont id-definizzjoni tal-Kap. 555.

‘Klijent eligibbli’ huwa *definit bhala*: ‘klijent li jkun konsumatur ta’ provđit tas-servizzi finanzjarji, jew li lilu l-provđit tas-servizzi finanzjarji jkun offra li jipprovdxi xi servizz finanzjarju, jew li talab il-provdiment ta’ xi servizz finanzjarju minn provđit tas-servizzi finanzjarji.’ (fn. 19 Kap. 555, Art.2) L-istess Artikolu jipprovdxi li “klijent” għandu jinkludi, persuna fizika, inkluzi s-successuri tagħha fit-titolu jew mikrointrapriza.’

Il-liġi tistabbilixxi wkoll min hu provđit tas-servizzi finanzjarji:

“provđit tas-servizzi finanzjarji” tfisser provđit tas-servizzi finanzjarji li jkun jew li jkun ġie licenzjat jew awtorizzat xort’oħra mill-Awtorità għas-Servizzi Finanzjarji ta’ Malta skont l-Att dwar l-Awtorità għas-Servizzi Finanzjarji ta’ Malta jew kull liġi oħra tas-servizzi finanzjarji, inkluz iżda mhux limitat għal servizzi ta’ investimenti, ibbankjar, istituzzjonijiet finanzjarji, karti ta’ kreditu, pensjonijiet u assigurazzjoni...’ (fn. 20 Ibid.)

L-ilmentatiċi odjerna hija klijent eligibbli filwaqt li l-provđit tas-servizz huwa provđit tas-servizz skont id-definizzjoni tal-Kap. 555 fuq čitat.

Għalhekk, il-kompetenza tal-Arbitru tiskatta hekk kif jiġu sodisfatti dawn ir-rekwiziti tal-liġi u, ġaladárba tiskatta din il-kompetenza, l-Arbitru mhuwiex ristrett biex jisma’ ilment, tkun xi tkun il-materja u l-kwalitā tiegħi, basta jkun marbut ma’ xi servizz fil-qasam tas-servizzi finanzjarji u mogħti minn provđit ta’ servizz li jaqa’ taħt id-definizzjoni tal-liġi.

Il-legiżlatur bl-ebda mod ma illimita l-kompetenza tal-Arbitru ħlief għal dak li jipprovdxi l-istess Att. Perezempju, l-Arbitru jista’ jisma’ każi li jmorru lura sal-1 ta’ Mejju 2004, (u mhux aktar), u ‘jista’ jagħti rimedju pekunjarju għal kull ilment sa massimu ta’ €250,000.’

Li kieku l-legiżlatur ried jillimita l-kompetenza tal-Arbitru, fiċ-ċirkostanzi li qed jgħid il-provđit tas-servizz, allura kieku kien jagħmel hekk, imma dan il-legiżlatur m’għamlux.

Għalhekk l-Arbitru qed jiċħad l-eċċeżzjonijiet dwar kompetenza u, ġaladarba ġie deċiż li l-ilmentatrici hija klijent eligibbli u tista' tressaq l-ilment, allura, m'hemm xejn frivolu u vessatorju fl-ilment tiegħu u ser jikkunsidrah.

Issa l-Arbitru ser jittratta dak li qal l-provdit tas-servizzi finanzjarji li qed isostni li l-każ huwa wieħed magħluq għaliex seħħet transazzjoni bejn il-partijiet liema transazzjoni għandha l-effett ta' res judicata bejn il-partijiet.

U, in sostenn ta' dan, il-provdit tas-servizz jagħmel referenza għal dak li jiprovo l-Kodiċi Ċivili.

M'hemm l-ebda dubju li l-provdit tas-servizz kien qed joffri, (taħt xi kwalità jew oħra), servizz fil-qasam tas-servizzi finanzjarji. Il-provdit tas-servizz mhuwiex kumpannija ordinarja li daħlet f'xi kuntratt semplice ma' kontraent ieħor, imma l-provdit tas-servizz huwa kumpanija li tahdem fil-qasam tas-servizzi finanzjarji u huwa soggett għal skrutinju akbar, anke minn regoli ad hoc, li jaapplikaw f'dak il-qasam, dejjem biex jiġi protett l-investitur.

Dan ġie enfasizzat mill-MFSA fir-rapport tagħha tat-22 ta' Ġunju 2012, (fn. 21 Report on the MFSA investigation into the sales practices by Bank of Valletta p.l.c. of the La Valette Multi-Manager Property Fund), fejn għamlitha čara li l-BOV kien suġġett għall-guidelines applikabbli qabel l-2017 u l-Investment Services Rules minn Novembru 2007.

M'hemm l-ebda dubju lanqas li s-servizz jikkostitwixxi kuntratt bejn konsumatur u kummerċjant u, għalhekk, jaapplikaw għal din ir-relazzjoni ġuridika kemm liġiġiet, regoli u regolamenti prattiċi u professionali stabbiliti u linji gwida minn awtoritajiet superviżjonali nazzjonali u tal-Unjoni Ewropea, u anke liġiġiet u Direttivi (fn. 22 Kap. 555, Art 19(3)(c)) li saru biex jagħtu protezzjoni lill-konsumatur.

Din ir-relazzjoni ġuridika li nħolqot bejn l-ilmentatur u l-provdit tas-servizz m'hijiex waħda regolata esklussivamente mill-Kodiċi Ċivili u fejn si tratta relazzjoni bejn konsumatur u kummerċjant, jaapplikaw il-provedimenti tal-Kap. 378 tal-Liġiġiet ta' Malta, u f'din ir-relazzjoni meta jintużaw espressjonijiet mhux ġusti, il-provedimenti tal-Kap. 378 jipprevalu fuq il-Kodiċi Ċivili u l-Kodiċi tal-Kummerċ. (fn. 23 Kap. 378, Art. 47(B))

L-Arbitru daħal fil-fond fuq din il-kwistjoni fil-Każ Nru. 028/2016 deċiż minnu fit-23 ta' Frar 2018, (fn. 24 Dan il-każ jinsab fuq il-link: <https://financialarbiter.org.mt/en/AboutUs/Documents/Decisions/2018/KAZ%20028-2016%20-%20CAE%20vs%20Bank%20of%20Valletta%20p.l.c.%20et.pdf>) u semma r-raġunijiet għalfejn ma seħħetx transazzjoni bejn il-provdit tas-servizz u l-konsumatur.

L-Arbitru spjega li anke skont deċiżjonijiet tal-Qorti tal-Appell, il-kunċett tal-pacta sunt servanda f'dawn il-kaži fejn si tratta kuntratt bejn konsumatur u kummercjan kelu l-limitazzjonijiet tiegħu. Spjega wkoll kif l-Offerta u l-kuntratt ta' Aċċettazzjoni saru f'ċirkustanzi fejn il-konsumatur ma kellux wisq għażla ħlief li jaċċetta din l-Offerta; u l-klawsoli tal-Offerta fil-bidu tagħha u l-klawsoli 2.9 u 3(a) tal-istess Offerta, kif ukoll kull fejn hemm li l-ilmentaturi kienu qed iċedu d-drittijiet litigjuži tagħhom, jew li b'xi mod kienu qed iċedu kwalunkwe drittijiet li kellhom, għandhom jitqiesu klawsoli ingħusti u pprojbiti u jitqiesu daqslikieku qatt ma ddaħħlu.

Ġaladarma dawn il-klawsoli tqiesu li m'għandhom l-ebda effett, għalhekk jitqies li ma seħħet l-ebda transazzjoni bejn l-ilmentatriċi u l-provdit tas-servizz li teskludi lill-Arbitru milli jindaga l-mertu tal-kaž.

Peress li l-Arbitru daħal fil-fond fuq din il-kwistjoni, a skans ta' repetizzjoni u sabiex jittratta l-ilment kemm jista' jkun b'mod 'ekonomiku u mħaffef', (fn. 25 Kap. 555, Art 19(3)(d)) qiegħed jagħmel referenza għal dak li ġie deċiż minnu fil-Kaž Nru. 028/2016 fit-23 ta' Frar 2018, (fn. 26 Dan il-kaž jinsab fuq il-link: <https://financialarbiter.org.mt/en/AboutUs/Documents/Decisions/2018/KAZ%20028-2016%20-%20CAE%20vs%20Bank%20of%20Valletta%20p.l.c.%20et.pdf>) u r-raġunijiet u l-motivazzjoni li ta' f'dak il-kaž f'dan ir-rigward, għandhom jgħoddū wkoll għal dan il-kaž.

Għalhekk l-Arbitru qed jiċħad dawn l-eċċeżzjonijiet dwar kompetenza."

L-Appell

7. Is-soċjetà appellanta ppreżentat ir-rikors tal-appell tagħha fit-2 ta' Ottubru, 2018, fejn talbet lil din il-Qorti sabiex tħassar u tirrevoka d-deċiżjoni appellata, filwaqt li tilqa' l-eċċeżzjonijiet tagħha, jew liema minnhom, u tiċħad it-talbiet kollha tal-ilmentatriċi bl-ispejjeż tal-appell odjern u dawk tal-proċeduri arbitrali kontra tagħha. Is-soċjetà appellanta tgħid li tħoss ruħha aggravata bid-deċiżjoni appellata għaliex: (1) l-Arbitru kompletament skarta jew ma tax kaž ta' numru ta' eċċeżzjonijiet u sottomissionijiet tas-soċjetà

appellanta; (2) l-Arbitru ma kelly l-ebda kompetenza jiddeċiedi l-ilment; (3) l-Arbitru għamel apprezzament żbaljat tal-liġi meta ddeċieda, jekk iddeċieda, li l-ilment ma kienx frivolu u vessatorju skont il-para. (ċ) tas-subartikolu 21(2) tal-Kap. 555; (4) l-Arbitru għamel ukoll apprezzament ħażin tal-liġi u tal-fatti meta ddeċieda li jiċħad l-eċċeżżjonijiet tal-preskrizzjoni *ai termini* tal-artikolu 1222 u tal-artikolu 2153 tal-Kap. 16; (5) l-Arbitru għamel apprezzament ħażin tal-fatti u tal-liġi meta warrab il-klawsoli kompromissorji mill-kuntratt ta' transazzjoni, iżda fl-istess ġin żamm il-kuntratt fis-seħħ; (6) l-Arbitru għamel apprezzament ħażin tal-fatti u tal-liġi meta kkunsidra jekk l-appellata kinitx investitur b'esperjenza; (7) l-Arbitru għamel l-iżbalji fil-kalkoli tal-kumpens.

8. Permezz tad-digriet tagħha tal-20 ta' Lulju, 2020, din il-Qorti fid-dawl ta' dak li jipprovd għalih il-para. (e) tas-subartikolu 19(3) tal-Kap. 555, irrevokat *contrario imperio* d-digriet tagħha, kif diversament preseduta, tas-26 ta' Ottubru, 2018, u ordnat l-isfilz tan-nota li kienet ġiet ippreżentata mis-soċjetà appellanta fit-18 ta' Ottubru, 2019, filwaqt li skartat l-eċċeżżjoni ta' preskrizzjoni eċċepita minnha a tenur tal-para. (f) tal-artikolu 2156 tal-Kap. 16.

9. L-appellata wieġbet permezz tal-preżentata ta' risposta fl-24 ta' Ottubru, 2018, fejn talbet lil din il-Qorti sabiex jogħġogħa tiċħad l-appell interpost u tikkonferma d-deċiżjoni appellata għal dawk ir-raġunijiet li fissret fl-istess risposta, bl-ispejjeż kontra s-soċjetà appellanta.

Konsiderazzjonijiet ta' din il-Qorti

10. Sabiex il-Qorti tevita li tirrepeti dak kollu li digħà ntqal fis-sentenza tal-appell tagħha tas-16 ta' Dicembru, 2019, fl-ismijiet **Finco Treasury**

Management Limited għall-kont u beneficiju tal-Provinċjal Maltija tal-Agostinjani et vs. La Valette Funds SICAV p.l.c. et (Appell numru 23/2018) u li għaliha għamlet riferiment aktar 'il fuq f'din is-sentenza, tiddikjara li l-konsiderazzjonijiet *kollha* li għamlet f'dik is-sentenza jaapplikaw *mutatis mutandis* għal dan l-appell u li m'għandhiex x'iżżejjid ma' dak li ntqal fl-imsemmija sentenza.

Decide

Għaldaqstant, għall-istess raġunijiet li nghataw fis-sentenza mogħtija fis-16 ta' Dicembru, 2019, minn din il-Qorti, kif diversament ippreseduta, fl-ismijiet Finco Treasury Management Limited għall-kont u beneficiju tal-Provinċjal Maltija tal-Agostinjani et vs. La Valette Funds SICAV p.l.c. et (Appell numru 23/2018), tilqa' l-appell u tħassar id-deċiżjoni tal-Arbitru tat-12 ta' Settembru, 2018, filwaqt li tiċħad l-ilment tal-appellata bl-ispejjeż tal-proċedura arbitrali u dawk tal-appell odjern kontra tagħha.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**